

ကျန်းမာရေးနှင့်အားကစားဝန်ကြီးဌာန ပြည်ထောင်စုဝန်ကြီး ဒေါက်တာမြင့်ထွေး
Global Commission on Drug Policy (GCDP) ဥက္ကဋ္ဌအား လက်ခံတွေ့ဆုံ၊
အစားအသောက်ဘေးအန္တရာယ်ကင်းရှင်းရေးလုပ်ငန်းများ ဟန်ချက်ညီပူးပေါင်း
ဆောင်ရွက်နိုင်ရေးအလုပ်ရုံဆွေးနွေးပွဲတက်ရောက်

ကျန်းမာရေးနှင့်အားကစားဝန်ကြီးဌာန ပြည်ထောင်စုဝန်ကြီး ဒေါက်တာမြင့်ထွေးအား
ဆွစ်ဇာလန်နိုင်ငံ ဂျီနီဗာမြို့အခြေစိုက် Global Commission on Drug Policy (GCDP)
ဥက္ကဋ္ဌဖြစ်သူ ဆွစ်ဇာလန်နိုင်ငံသမ္မတဟောင်း Ms. Ruth Dreifuss က ဧပြီလ (၆)ရက်
နေ့နံနက်ပိုင်းတွင် နေပြည်တော်ရှိ ကျန်းမာရေးနှင့်အားကစားဝန်ကြီးဌာန ဧည့်ခန်းမတွင်
လာရောက်တွေ့ဆုံ ပါသည်။



တွေ့ဆုံဆွေးနွေးရာတွင် မူးယစ်ဆေးစွဲကာကွယ်ကုသရေးမူဝါဒကို ပြည်သူ့ကျန်းမာ
ရေးအမြင်ဖြင့် ရေးဆွဲရေး၊ မူးယစ်ဆေးဝါးအန္တရာယ်ကာကွယ်ရေးနှင့်ပတ်သက်၍ ပြည်သူ
လူထုမှ အပြန်အလှန် ဆွေးနွေးနိုင်သည့်မူဝါဒချမှတ်ရေး၊ မူးယစ်ဆေးစွဲသူများအား ကုသရေး
နှင့်ပတ်သက်၍ ကုသမှုအစုံပါဝင်သည့်မူဝါဒချမှတ်ရေး၊ ပြည်သူလူထုသို့ အသိပညာပေး
လုပ်ငန်းများ ကျယ်ကျယ်ပြန့်ပြန့်ဆောင်ရွက်နိုင်ရေး၊ Global Commission on Drug
Policy (GCDP) မှ ထုတ်ဝေသော A New Approach to Decriminalization 2016
Report ကို အသုံးပြုကာ မြန်မာနိုင်ငံနှင့်ကိုက်ညီမည့်မူဝါဒချမှတ်နိုင်ရေးနှင့် ပူးပေါင်း
ဆောင်ရွက်ရေးဆိုင်ရာကိစ္စရပ်များကို ဆွေးနွေးကြသည်။

ယင်းနောက် ပြည်ထောင်စုဝန်ကြီးသည် Lake Garden Hotel ၌ ကျင်းပသော အစားအသောက်ဘေးအန္တရာယ်ကင်းရှင်းရေးလုပ်ငန်းများ ဟန်ချက်ညီပူးပေါင်းဆောင်ရွက်နိုင်ရေး အလုပ်ရုံဆွေးနွေးပွဲသို့ တက်ရောက်အမှာစကားပြောကြားသည်။



ပြည်ထောင်စုဝန်ကြီးက ပြောကြားရာတွင် အစားအသောက်ဘေးအန္တရာယ်ကင်းရှင်းရေးဆိုရာတွင် စိုက်ပျိုး၊ မွေးမြူ၊ ထုတ်လုပ်သည်မှ အစပြုကာ သုံးစွဲစားသောက်သည်အထိ အဆင့်တိုင်းတွင် အရေးကြီးပါကြောင်း၊ သက်ဆိုင်ရာအဆင့်တိုင်းတွင် အန္တရာယ်ကင်းရှင်းရေးဆိုင်ရာ စံနှုန်းများကို လိုက်နာဆောင်ရွက်နိုင်မှသာ စားသုံးသူများအနေဖြင့် အန္တရာယ်ကင်းသည့် အစားအသောက်ကို ရရှိနိုင်မည်ဖြစ်ပါကြောင်း၊

ဈေးကွက်တွင် ထုတ်လုပ်ရောင်းချနေသော စားသောက်ကုန်များအနက် အန္တရာယ်ရှိသော စားသောက်ကုန်များအား ပြည်သူလူထုမှ စားသုံးရန်မသင့်ဟု သိရှိသည့်အခါ ဝယ်ယူစားသုံးခြင်းမပြုတော့လျှင် အဆိုပါ အန္တရာယ်ရှိစားသောက်ကုန်ထုတ်လုပ်မှုများ ရပ်ဆိုင်းသွားနိုင်ပါကြောင်း၊ သို့ဖြစ်ရာ ပြည်သူများသည် အစားအသောက်ဘေးအန္တရာယ် ကင်းရှင်းရေးဆောင်ရွက်ရာတွင် အဓိကအခန်းကဏ္ဍ (Gate Keeper) အနေဖြင့် ပါဝင်နေသည် ဖြစ်ပါကြောင်း၊

ပြည်သူလူထုအနေဖြင့် မည်သည့်အစားအသောက်က စားသင့်သည်၊ မစားသင့်သည်ကို သိရှိစေရန် အလွန်ရေးကြီးပါကြောင်း၊ သို့ဖြစ်ပါ၍ ကျန်းမာရေးနှင့်အားကစားဝန်ကြီးဌာနအနေဖြင့် အစားအသောက်ဘေးအန္တရာယ်ကင်းရှင်းရေး အသိပညာပေးလုပ်ငန်းများကို မြို့ပေါ်သာမက ကျေးလက်ဒေသထိရောက်အောင် ဆောင်ရွက်လျက်ရှိပါကြောင်း၊

ထုတ်လုပ်သူများအနေဖြင့်လည်း အမြတ်အစွန်းတစ်ခုတည်းကို ဦးမတည်ဘဲ စားသုံးသူဘေးအန္တရာယ်ကင်းရှင်းရေးအတွက် ကျင့်ဝတ်နှင့်အညီ ထုတ်လုပ်ကြရန်ဖြစ်ပါကြောင်း၊ ပြည်သူလူထုသို့ အသိပညာပေးလုပ်ငန်းများဆောင်ရွက်ရာတွင် ပြည်သူ့ကျန်းမာရေးဦးစီးဌာန၊ ကျန်းမာရေးအသိပညာမြှင့်တင်ရေးဌာနနှင့် ပူးပေါင်းဆောင်ရွက်ရန် ဖြစ်ပါကြောင်း၊

အစားအသောက်ဘေးအန္တရာယ်ကင်းရှင်းရေးအသိပညာကို ကျောင်းသားလူငယ်များ သိရှိခြင်းအားဖြင့် ကျောင်းသားများမှတစ်ဆင့် မိဘ၊ မိတ်ဆွေ စသဖြင့် ဆင့်ပွားသိရှိနိုင်ရေး ဆောင်ရွက်သွားနိုင်မည်လည်းဖြစ်ပါကြောင်း၊ သို့ဖြစ်ရာ ကျောင်းသားလူငယ်များသို့ အသိပညာပေးခြင်းလုပ်ငန်းများ ဆောင်ရွက်ရာတွင် ကျောင်းကျန်းမာရေးအဖွဲ့များအနေဖြင့် ပညာရေးဝန်ကြီးဌာနနှင့် ပူးပေါင်းဆောင်ရွက်ရန်ဖြစ်ပါကြောင်း၊ ကုလသမဂ္ဂလက်အောက်ခံအဖွဲ့အစည်းများ၊ ပြည်သူလူထုအခြေပြုအဖွဲ့အစည်းများ၊ တိုင်းရင်းသားကျန်းမာရေးအဖွဲ့အစည်းများ၊ ပြည်တွင်း ပြည်ပအစိုးရမဟုတ်သော လူမှုရေးအဖွဲ့အစည်းများ အနေဖြင့်လည်း အစားအသောက်ဘေးအန္တရာယ်ကင်းရှင်းရေးလုပ်ငန်းများကို ကျန်းမာရေးနှင့်အားကစားဝန်ကြီးဌာနနှင့်အတူပူးပေါင်းဆောင်ရွက်ကြရန်ဖြစ်ပါကြောင်း၊



ယခုဆွေးနွေးပွဲ တက်ရောက်လာသူများအနေဖြင့် တီထွင်ဆန်းသစ်သည့် ဖောက်ထွက်စဉ်းစားသည့်ဉာဏ်များဖြင့် ဝိုင်းဝန်းဆွေးနွေးကြပြီး အမျိုးသားကျန်းမာရေးစီမံကိန်းအား နှစ်အလိုက်အကောင်အထည်ဖော်မည့် လုပ်ငန်းစဉ်များတွင် ပူးပေါင်းပါဝင်ဆောင်ရွက်ကြရန် တိုက်တွန်းပါကြောင်း ပြောကြားသည်။

အဆိုပါအလုပ်ရုံဆွေးနွေးပွဲသို့ ညွှန်ကြားရေးမှူးချုပ်များ၊ ဒုတိယညွှန်ကြားရေးမှူးချုပ်များ၊ နှီးနွယ်ဝန်ကြီးဌာနများမှ ကိုယ်စားလှယ်များ၊ မြန်မာနိုင်ငံစားသုံးသူများသမဂ္ဂ၊ အစာအာဟာရဆိုင်ရာ သိပ္ပံနှင့်နည်းပညာအသင်းတို့မှ တာဝန်ရှိသူများ တက်ရောက်ကြပြီး အစားအသောက်ဘေးအန္တရာယ်ကင်းရှင်းရေးနှင့်စပ်လျဉ်း၍ ကြီးကြပ်ကွပ်ကဲခြင်း လုပ်ငန်းစဉ်များကို ရှင်းလင်းဆွေးနွေးကြမည်ဖြစ်ကာ လုပ်ငန်းများပိုမိုကောင်းမွန်အောင် ဆောင်ရွက်နိုင်မည့် နည်းလမ်းများကိုရှာဖွေဖော်ထုတ်နိုင်ရေး ဆွေးနွေးကြမည်ဖြစ်သည်။ အလုပ်ရုံဆွေးနွေးပွဲကို ဧပြီ(၅)ရက်နေ့မှ (၆)ရက်နေ့အထိ (၂)ရက်တာ ကျင်းပသွားမည် ဖြစ်သည်။